

गाथिनो विश्वामित्रः। इन्द्रः । त्रिष्टुप्

इन्द्रः पू॒र्भि॒दाति॒र॒दास॒म॒र्कैर्वि॒दद्व॒सु॒र्दय॒मानो॒ वि शत्रून्।

ब्रह्म॑जूतस्तन्वा॑ वावृ॒धानो॒ भूरि॑दात्र॒ आपृ॑णद्रोदसी॒ उ॒भे ॥ ३.०३४.०१

इन्द्रः- ईशानशीलः । पू॒र्भि॒त्- बन्धभेदकः । दासम्- स्वसेवकम् । आ- आभिमुख्येन । अतिरत्- अवर्धयत् । अ॒र्कैः- मन्त्रैः । वि॒दद्व॒सुः- सम्पल्लम्भकः । शत्रून्- रिपून् । वि- विशेषेण । दयमानः- हिंसन्निति यास्कः । ब्रह्मजूतः- ब्रह्मप्रेरितः । तन्वा- स्वदेहेन । वावृ॒धानः- वर्धमानः । भूरि॑दात्रः- बह्वायुधोपेतः । उ॒भे रोदसी- द्यावापृथिव्यौ । अपृणात्- अपूरयत् ॥१॥

म॒खस्य॑ ते तवि॒षस्य॒ प्र जू॒तिमि॒र्य॒र्मि वाच॑म॒मृता॑य॒ भूष॑न्।

इन्द्र॑ क्षिती॒नाम॑सि॒ मानु॑षीणां वि॒शां दैवी॑नामु॒त पू॒र्वया॑वा ॥ ३.०३४.०२

ते- तव । म॒खस्य॑- महनीयस्य । तवि॒षस्य॑- बलवतः । ते- तव । जू॒तिम्- मनसा प्रेरिताम् । वाचम् । अमृ॒ताय॑ । भूषन्- अलङ्कुर्वन् । इ॒र्य॒र्मि- उच्चारयामि । इन्द्र॑- परमेश्वर । मानु॑षीणां क्षिती॒नाम्- मर्त्यानाम् । दैवी॑नां वि॒शाम्- अमराणाम् । पू॒र्वया॑वा- पुरोगामी । अ॒सि- भवसि ॥२॥

इन्द्रो॑ वृ॒त्रम॑वृ॒णोच्छ॑र्धनीतिः॒ प्र मा॒यिना॑म॒मिना॒द्वर्प॑णीतिः ।

अ॒ह॒न्व्यस॑मु॒शध॑ग्वने॒ष्वावि॑र्धेना॒ अकृ॑णोद्रा॒म्याणा॑म् ॥ ३.०३४.०३

श॒र्धनी॑तिः- बलनेता । वर्प॑णीतिः- सुरूपकृत् । इन्द्रः- परमेश्वरः । वृ॒त्रम्- आवरणम् । अवृ॒णोत्- न्यवारयत् । मा॒यिना॑म्- मायाशक्तीः । प्र- प्रकर्षेण । अ॒मिना॑त्- अवधीत् । उ॒शध॑क्- शत्रुवधं कामयमानः । वनेषु- सम्भजनेषु । रक्षः । व्यंसम्- विगतांसं कृत्वा । अ॒हन्- अवधीत् । रा॒म्याणा॑म्- रमणीयभावनानाम् । धे॒नाः- वाचः । आ॒विः अकरोत्- प्रकटयति ॥३॥

इन्द्रः॑ स्व॒र्षा ज॒नय॑न्न॒हानि॑ जि॒गायो॒शिग्भिः॒ पृ॒तना॑ अभि॒ष्टिः ।

प्रारोचयन्मनवे केतुमहामविन्दज्योतिर्बृहते रणाय ॥ ३.०३४.०४

इन्द्रः- परमेश्वरः। स्वर्षाः- स्वर्गसम्भक्ता। अहानि- दिनानि। जनयन्- सृजन्। उशिग्भिः- कमनीयैः। अभिष्टिः- अभिभूः। पृतनाः- शत्रुसेनाः। जिगाय- अजयत्। अहाम्- दिवसानां दैवप्रज्ञानाम्। केतुम्- प्रज्ञाम्। मनवे- मनुष्याय। प्र- प्रकर्षेण। अरोचयत्- प्रकाशयामास। बृहते- महते। रणाय- रमणाय। ज्योतिः। अविन्दत्- लेभे ॥४॥

इन्द्रस्तुजो बर्हणा आ विवेश नृवदधानो नर्या पुरूणि।

अचेतयद्विमा जरित्रे प्रेमं वर्णमतिरच्छुक्रमासाम् ॥ ३.०३४.०५

नृवत्- वीरवत्। पुरूणि- प्रभूतानि। नर्या- वीर्याणि। दधानः- धारयन्। इन्द्रः- परमेश्वरः। तुजः- बाधमानाः। बर्हणाः- वर्धमानाः सेनाः। आ विवेश। जरित्रे- स्तोत्रे। इमाः- एताः। धियः। अचेतयत्। आसाम्- प्रजानाम्। इमम्- एतम्। शुक्रम्- शुभ्रम्। वर्णम्। प्र- प्रकर्षेण। अतिरत्- अवर्धयत् ॥५॥

महो महानि पनयन्त्यस्येन्द्रस्य कर्म सुकृता पुरूणि।

वृजनेन वृजिनान्सं पिपेष मायाभिर्दस्यूरभिभूत्योजाः ॥ ३.०३४.०६

अस्य- एतस्य। इन्द्रस्य- परमेश्वरस्य। महो महानि- महतो महान्ति। पुरूणि- प्रभूतानि। सुकृता- सुष्ठु कृतानि। कर्म- कर्माणि। पनयन्ति- स्तुवन्ति। वृजनेन- स्वबलेन। वृजिनान्- वर्जितव्यानि पापानि। सम्- सम्यक्। पिपेष- चूर्णीचकार। अभिभूत्योजाः- अभिव्याप्तबलः। मायाभिः- स्वप्रज्ञाभिः। दस्यून्- चोरांश्चोरभावनानि वा। पिपेष ॥६॥

युधेन्द्रो महा वरिवश्चकार देवेभ्यः सत्पतिश्चर्षणिप्राः।

विवस्वतः सद्ने अस्य तानि विप्रा उक्थेभिः कवयो गृणन्ति ॥ ३.०३४.०७

देवेभ्यः- देवतार्थे । चर्षणिप्राः- मनुष्याणां कामपूरकः । इन्द्रः- परमेश्वरः । महां- महता । युधा- युद्धेन । वरिवः- उत्तमानि कर्माणि । चकार- अकरोत् । विवस्वतः- परिचरतः । सद्ने- सद्धानि । अस्य- एतस्य । तानि- अमूनि कर्माणि । विप्राः- मेधाविनः । कवयः- क्रान्तदर्शिनः । उक्थेभिः- मन्त्रैः । गृणन्ति- स्तुवन्ति ॥७॥

सत्रासाहं वरेण्यं सहोदां ससवांसं स्वरपश्च देवीः ।

ससान यः पृथिवीं द्यामुतेमामिन्द्रं मदन्त्यनु धीरणासः ॥ ३.०३४.०८

सत्रासाहम्- वृत्राणामभिभवितारम् । वरेण्यम्- श्रेष्ठम् । सहोदाम्- बलदम् । स्वः- स्वर्गम् । अपः- जीवोदकानि । च । ससमानम्- सम्भजमानम् । यः । पृथिवीं उत इमां द्याम्- द्यावापृथिव्यौ । ससान- ददौ । तम् । धीरणासः- चित्तधारणासु रममाणाः । अनु मदन्ति ॥८॥

ससानात्यौ उत सूर्यं ससानेन्द्रः ससान पुरुभोजसं गाम् ।

हिरण्ययमुत भोगं ससान हत्वी दस्यून्प्रार्यं वर्णमावत् ॥ ३.०३४.०९

अत्यान्- अश्वं प्राणम् । ससान- ददौ । उत- अपि च । सूर्य- सवितारमात्मानम् । इन्द्रः- परमेश्वरः । ससान । पुरुभोजसम्- बहुभोगदाम् । गाम्- धेनुं चिद्रश्मिभूताम् । ससान । उत- अपि च । हिरण्ययम्- प्रकाशम् । भोगम्- अनुभवम् । ससान । दस्यून्- चोरान् चोरभावनानि वा । हत्वी- हत्वा । आर्यं वर्णं- आर्यशीलम् । आवत्- ररक्ष ॥९॥

इन्द्र ओषधीरसनोदहानि वनस्पतीरसनोदन्तरिक्षम् ।

बिभेद वलं नुनुदे विवाचोऽथाभवद्दमिताभिक्रतूनाम् ॥ ३.०३४.१०

इन्द्रः- परमेश्वरः । ओषधीः- वीरुधः । असनोत्- ददौ । अहानि- दिनानि । वनस्पतीन् । अन्तरिक्षम्- द्यावापृथिव्योरन्तरालम् । असनोत् । वलम्- आवरणम् । बिभेद । विवाचः- विरुद्धं

भाषमाणान् । नुनुदे- बाधितवान् । अथ- अनन्तरम् । अभिक्रतूनाम्- प्रज्ञानाम् । दमिता- शमयिता
अभवत् ॥१० ॥

शुनं हुवेम मघवानमिन्द्रमस्मिन्भरे नृतमं वाजसातौ ।

शृण्वन्तमुग्रमूतये समत्सु घन्तं वृत्राणि संजितं धनानाम् ॥ ३.०३४.११

पूर्वं व्याख्यातम् ॥११ ॥

Dr. Rangrahi